

Oljuting í Sjónleikarhúsinum



Fýra av nevndarlimunum í Oljutinginum leggja seinastu hond á fyrireikingarnar til fundin í Sjónleikarhúsinum

Mynd Jens Kr. Vang

PALLBORÐFUNDUR

Undir heitinum "Til Gaman og Álvara" yvir pallinum í Sjónleikarhúsinum fara umboð fyri føroyskt vinnulív, almennar stovnar, fjølmiðlar oo. í kvøld at røða um Føroyar ár 2006 við atliti til eina komandi oljuvinnu.

Tað er Oljutingið, sum skapar fyri tiltakinum, ið er fyri limir felagsins. Evnini

á fundinum verða vinna og búskapur við atliti til vinnupolitikk og samfelagsárin og mentan við atliti til førleika og tilfeingi. Við pallborðið, sum snýr

seg um vinnu og búskap sita Jørn Astrup Hansen, Herman Oskarson og John Eli Olsen og í pallborðinum, sum snýr seg um samfelagsárin og mentan

sita Halgir W. Poulsen, Meinhard Jacobsen og Jan Müller.

Pallborðaluttakararnir fáa 5 min. til hvørt innleggið. Eftir tað verður

alment kjak. Orðstýrari er Petur Even Djurhuus, advokatur.

Umleið 100 fólk hava teknað seg til tiltakið men verður upplýst frá Vinnu-

húsinum, at fólk kunnu tekna seg eisini mikudagin. Tiltakið byrjar klokkan 19, tá forkvinnan í Oljutinginum, Ingvør Nolsøe setur fundin.

VIÐMERKINGAR

Hví so firtin ?

Trygvi F. Guttesen
Tórshavn tann 9. apríl 2002



Í tveimum oddagreinum í Sosialinum ávikavist tann 5. og 6. apríl roynir Javnaðarflokkurin at ilnast um Sambandsflokkinn. Hví kvetta brýr, nú øll rópa eftir samstarvi heldur enn konfrontation ?

Teir skriva, at fyri Javnaðarflokkinn er avgerandi at

fáa fólk at skilja, at hvørki samband ella fullveldi er nøkur gongd leið. Sera læggin stafesting tí sum øllum

kunnugt merkir samband samriki og fullveldi loysing. Javnaðarflokkurin vil sostatt hvørki hava samriki ella loysing.

Nakað annað, sum eisini kennist líka lægið, er tá skriva verður, at teir heldur enn samriki ella loysing, vilja hava eina miðvísa leið fram móti størri sjálvbjargni og sjálvsræði.

Er tað nakar, sum til hetta valið veruliga hevur vist á og skriva um tørvin á eini

miðvísari leið fram móti størri sjálvbjargni og sjálvsræði, ja so eru tað júst Sambandsflokkurin og Tjóðveldisflokkurin.

Men aðalmunurin millum flokkarnar er, at Sambandsflokkurin kennur seg sannfórðan um, at vit best røkka nevnda tørv í verandi ríki, meðan Tjóðveldisflokkurin hinvegin heldur seg koma skjótari á mál við at loysa.

Javnaðarflokkurin sigur

seg vilja hava eina ríkisrætt arliga loysn innan fyri ríkisfelagsskapin, men skrivar nú í síni oddagrein 6. apríl, at tað ringasta, sum kann henda fyri land og fólk er ein stóur Sambandsflokkur og ein stóur Tjóðveldisflokkur, har tað als ikki ber til at reka ein skilagóðan politikk.

Slik framhaldandi trampan millum samriki ella loysing møðir veljaran og gevur góðan vind í seglini

hjá Tjóðveldisflokkinum. Ynskja vit veruliga eina loysn innanfyri ríkisfelagsskapin, er alneyðugt at samrikisflokkarnir - Sambandsflokkurin, Javnaðarflokkurin og meginparturin av Fólkaflokkinum halda somu kós.

Ivaleynt hevði Javnaðarflokkurin fingið størri undirtøku, um hann hevði verið meira støðufastur í ríkiseindini. Politiskur ivi skapar bara ótryggleika.

Politikkur og várróður

Hans J. Hermansen
valevni Sjálvstýrisflokksins í Suðurstreymini



Nógvur bátur hevur verið á Norðhavinum eina tíð, og væl hevur gingið við fiskiskapinum. Men tíverri hevur prísurin verið út av lagi vánaligur, og nógvir eru farnir aftur til hús og hava mynstrað av. Tað er væl skiljandi, tí hetta er tíðin, ið skuldi bjargað teimum árið. Eingin tímir at slíta seg upp fyri hungursløn.

Men aðrir eru meiri

áhalddandi, hava longu fiskað leingi og royna um alt landið. Hesir útróðrarmenn hava fingið fiskidagar, egna við valagni og eru altráðir at fáa nakrar murtar. Her er eingin undir-

málingur, bara hon ella hann er 18 ár ella eldri. Royn verður við øllum reiðskapi, í sjálvdrátti, og sælur er hann, sum fær kenn og syftir nakrar fiskar. Fiskidagarnar fara at fækka, og summir hava longu brúkt nógv, and sperran er burtur og einki gø er, sum nívir. Nú er lag á manni at fiska, tað sum eftir er av fiskidøgnum.

Hesir stertarnir, ið verða fiskaðir, verða landaðir umborð á móðurskip, eini seks í tali, og ymisk til stóddar. Okkurt reiðari gjørdi ikki skipið út í ár,

men biðar til næstu ferð, egn verður við valagni. Onnur móðurskip eru stór og góð, bjóða gott valagn og bjarta framtíð.

Sjálvur havi eg fingið nakrar fiskidagar við einum róðrabáti. Sleppi bara at fiska í Suðurstreymoyar valdomi. Móðurskipið er lítið, men tað er sterkt og áltandi, og sáttmálin er góður - fyri fiskin. Hann verður allur sleptur leysur eftir 30. apríl og sleppur tá aftur at avgera, hvønn reiðskap honum dámar

best, næstu ferð egn verður við valagni.

Sjálvur havi eg fingið eina hondsnellu og havi hongt nakrar beituhúkar á dorgina. Niðasta beitan er um sjálvstýri, ein snøgg og eggjandi beita, sum er hvít, blá og reyð. Onnur beitan er um eldra- og sosialpolitikk. Triðniðjast beitan við ungdóms- og skúlapolitikki. Ferðsluviðurskifti og samferðsla fáa eisini eina beitu, somuleiðis heilsuverkið og røktin. Figgjarpolitikkur og yvirtøkur mugu eisini havast í huga, skattapolitikkur og

arbeiði, samfelag og mentan. Greinar minar, sum verða stuttar, fara altofta snúva seg um hesi mál (raðfylgjan er tilvildarlig og ikki raðfest):

- Sjálvstýri við skili
- Ellis- og røktarheim
- Ungdómur og útbúgving
- Figgjarviðurskifti og yvirtøkur
- Skattamál
- Mentan og list
- Ferðslu og samferðslu
- Føroyar og framtíðin
- Løgting og lögtingsarbeiði